

Алиасхаб Газимагомедов

АЛМАХЪАЛДАСА БАХ1АРЧИ.

К1удияб Ват1анияб рагъулъ ч1варазул ва нахъруссинч1езул рак1алде швеялъул т1ехъалда руго гъадинал мухъал: «Г1алиасх1абов Гъазимух1амад 1924 соналъ Алмахъ росулъ гъавурав, красноармеец, 3 армиялъул 121 гвардиялъулаб къвагъдохъабазул дивизиялъул 1148 полкалъул мухъилав къвагъдохъан. Ч1вана рагъулъ 1944 соналъул декабралда. Вукъун вуго Орлов областалъул Акульчинский районалъул Слобода кулиялда», ян.

Гъазимух1амад Баг1араб Армиялъул къеразулъе ана 1942 соналъул гъанжего гъанже 18 сон т1убараб г1ужалъ. Росуцояз бицуна гъев бихъинчияв хасияталъул, къуватав г1олохъанчи вук1анин. Баг1арав партизан Г1алиасх1абил ва гъесул лъади Зулайхатил васасе рагъдаса нахъ вуссаравго бертин гъабизе бук1араб анищ т1убазе хъван гъеч1еб бук1ун буго Бет1ергъанас. Маг1уялъ ц1урал бералгун балагъулаан зама – заманалда Зулайхат Гъазимух1амадил къадалда бан бугеб сураталъухъ, гъебгун чучулаан жиндирго рек1ел рух1ел ва ургъел.

Гъадин бицуна Гъазимух1амадгун цадахъ хъибилцун вагъула вук1арав Алмахъалдаса Зайнудин Далиевас: «Гъазимух1амадги, дунги цин снайперазул курсазда ц1алана. Хадур нижехъе танкабазде къвагъулел тунк1ал къуна. 1943 соналъул ихдал, Сталинграддалдаса тушман вачахъун хадуб гъесда къабиги швезабулаго церехун унел рук1ана. Цо къоялъ ккана г1асияб рагъ. Тушманасул танкал церехун риччангурт1изе буюрухъ къуна ниже. Ах1т1он раг1унеб манзилалъ дидаса рик1к1ад бугеб гъит1инабго окопалъув вук1ана Гъазимух1амад ва гъесул к1иабилеб номер нижег росулъа Гъайирбег Хасбулатов. Дун цо г1олохъанав г1урусасул к1иабилеб номерлъун вук1ана. Аск1обег1анги биччан лъабго танк бух1изабуна Гъазимух1амадица. Рак1алда буго, щибаб танк бух1анщинахъе вахъун ах1долев эхе – эхеде к1анц1олев вук1ана нижег батальоналъул командир «Молодец, Алиасхабов, Давай , давай!» ян ах1улеб бук1ана гъес.

Ункъабилеб танк нижеда, т1аде бач1унеб бук1ана. Гъеб ц1акъго г1агарлъараб мехалъ дица «къвагъе! Щай ч1ун вугев?» янги абун гъалмагъасул хъолбода зар тункана. Гъес къвагъана, амма танк ч1еч1о. Гъеб нижеде т1аде бач1унеб бук1ана. Гъалмагъ г1едег1ун вугоан ишан босизе. Танкалъул х1ара г1одобеги биччан, нижедехун буссиабуна. Гъеб мехалда Гъазимух1амадил окопалъусан къвагъи бахъана. Нижеде т1аде бач1ина бук1араб танкалъул башня агъалде свераб г1адин цогидаб рахъалдехун буссана ва нижег х1адурараб къвагъи Гъазимух1амадил окопалда швана.

Ункъабилеб танкалда ц1а рек1ана. Цинги дир гъалмагъасул бох лъукъана. Мугъзада гъевги лъун дун нахъехун хъурщана. Рагъул сас къот1идал дове арав дида Гъазимух1амад ва Гъайирбег ч1ван ратана. Гъеб къоялъ нижеда цадахъ рук1ана Алмахъалдаса г1олохъаби: Анас Шагъилаев, Насрула Арсланмирзаев, Къурбанав Нуцалханов, Адильгерей Къадиев. Гъезул цонигияв рагъдаса т1адресинч1о.

Алиасхаб Газимагомедов

Добавил(а) Administrator
31.05.11 19:13 -

«Гъудуллѝ» журнал 1984 сон. Къокъ гъабун босараб.

Г."Чапар" от 08.05.2000 г. №19 Умарасхабов А.